



**QORTI CIVILI
PRIM'AWLA
ONOR IMHALLEF ANNA FELICE**

Illum 25 ta' Gunju, 2025

Rikors Ġuramentat Nru: 767/2017 AF

Ocean & Sky Logistics Limited [Registrazzjoni C-35012]

VS

Alex Polidano

Il-Qorti:

Rat ir-rikors ġuramentat tas-socjetà rikorrenti Ocean & Sky Logistics Limited, li permezz tiegħu wara li ġie premiss illi:

L-intimat kien azzjonista fis-socjetà rikorrenti attrici.

L-intimat ittrasferixxa l-ishma tiegħu fis-socjetà rikorrenti attrici fid-9 ta' Lulju 2014.

Is-socjetà rikorrenti esponenti hija kreditrici tal-intimat kif sejjer jirrizulta ahjar fil-kors tas-smigh ta' din il-kawza.

L-intimat naqas u dejjem irrifjuta li jersaq għall-likwidazzjoni tal-ammonti dovuti minnu lis-socjetà rikorrenti attrici u għadu hekk jirrifjuta tant li s-socjetà rikorrenti attrici tinsab kostretta li tressaq din il-kawza għall-likwidazzjoni tal-ammont dovut mill-intimat u għall-kundanna tal-hlas tal-istess ammont hekk likwidat.

Intalbet din il-Qorti sabiex:

1. Tiddikjara li l-intimat huwa responsabbli għall-hlas tal-ammonti minnu dovut lis-socjetà rikorrenti attrici u dan kif sejjer jigi pruvat fil-kors tas-smiegh ta' din il-kawza u li konsegwentement is-socjetà rikorrenti attrici hija kreditrici tal-intimat; u
2. Tillikwida l-ammonti dovuti mill-intimat lis-socjeta rikorrenti attrici wara li jigi ppruvat l-ezistenza u l-konsistenza ta' dawk l-ammonti li l-imsemmi intimat għandu jaghti lis-socjetà rikorrenti attrici u dan okkorrendo permezz ta' periti nominandi; u
3. Tikkundanna lill-intimat ihallas l-ammonti hekk likwidati; u
4. Tikkundanna lill-intimat ihallas l-imghaxijiet legali fuq l-ammonti likwidati b'effett mid-data meta dawn l-istess ammonti saru dovuti u cioè mid-data meta l-intimat ttrasferixxa l-ishma tiegħu lis-socjetà K Consult Limited u

ghalhekk ma baqghax azzjonista tas-socjetà rikorrenti attrici sad-data tal-pagament effettiv.

Bl-ispejjez inkluzi dak tal-Mandat ta' Sekwestru kawtelatorju li l-hrug tieghu qiegħed jigi mitlub kontestwalment ma' dan ir-rikors, kontra l-intimat li minn issa jinsab ingunt għas-subizzjoni.

Rat ir-risposta ġuramentata ta' Alex Polidano, li permezz tagħha eċċepixxa illi:

It-talbiet attrici huma infondati fil-fatt u fil-ligi u għandhom jigu michuda bl-ispejjez kontra l-atturi.

L-attrici għandha tispjega fid-dettal u b'mod car u dokumentat il-pretensjonijiet tagħha fil-konfront tal-eccipjent.

L-eccipjent ma għandu jagħti xejn lis-socjetà attrici. Għal kuntrarju, l-eccipjent qatt ma taha il-kunsens tieghu għat-trasferiment u r-registrazzjoni tat-trasferiment tal-ishma tieghu fl-istess socjetà u qatt ma thallas ta' dawn l-ishma. Konsegwentement huwa l-eccipjent li għandu jiehu mingħand l-attrici.

L-eccipjent jirrizerva d-dritt li jressaq eccezzjonijiet ohra wara li l-attrici tippreciza ahjar u tiddokumenta l-pretensjonijiet tagħha.

Semgħet ix-xhieda prodotti.

Rat illi nonostante l-fakoltà lilhom konċessa l-partijiet baqgħu ma pprezentawx nota ta' sottomissjonijiet finali.

Rat illi l-kawża tħalliet għal-lum għas-sentenza.

Rat l-atti kollha tal-kawża.

Ikkunsidrat illi din hija kawża dwar ftehim allegatament dovut mill-intimat lis-socjetà rikorrenti fis-somma ta' €57,765.06 rappreżentanti bilanċ minn somma akbar li l-intimat allegatament ftehim mill-kumpanija rikorrenti bħala *shareholder's loan* fiż-żmien meta kien għadu azzjonista u direttur tagħha. L-intimat laqa' għall-azzjoni tar-rikorrenti billi

eċċepixxa li ebda somma ma hija dovuta minnu. Eċċepixxa wkoll li qatt ma ta l-kunsens tiegħu sabiex isir it-trasferiment tal-ishma tiegħu favur soċjetà terza li mhijiex parti minn dawn il-proċeduri.

Mill-atti jirriżulta li s-soċjetà rikorrenti giet imwaqqfa bi sħab bejn Kurt Camilleri u Alex Polidano li aġixxew *sia* ta' diretturi kif ukoll ta' azzjonisti fi kwoti ta' 30% f'isem Camilleri u r-rimanenti 70% f'isem Polidano. Jidher li sakemm in-negozju kien sejjer tajjeb kien hemm relazzjoni b'saħħha bejn l-azzjonisti. Jirriżulta wkoll li t-tnejn li huma kienu joħorġu *shareholder's loan* għall-bżonnijiet personali rispettivi tagħhom u eventwalment kien isir set off mad-*dividends*. Fis-sena 2012 beda l-inkwiet. Is-soċjetà rikorrenti kienet azzjonista ta' More Supermarkets Hamrun Limited u din tal-aħħar, kif inhuwa ben magħruf, kellha problemi finanzjarji serjissimi. Konsegwenza tad-diffikultajiet finanzjarji ffaccjati minn More Supermarkets Hamrun Limited, inqala' wkoll diżgwid serju bejn Kurt Camilleri u Alex Polidano tant li dawn waslu fil-konklużjoni li wieħed minnhom kellu jwarrab mis-soċjetà rikorrenti. Mill-provi jirriżulta li kien Alex Polidano li warrab. Għal dan il-għan il-partijiet qablu li l-ishma li Polidano kellu fis-soċjetà rikorrenti jiġu trasferiti favur K Consult Limited, soċjetà li l-azzjonista ewlenija tagħha hija Graziella Camilleri li inċidentalment tiġi mart Kurt Camilleri.

Mill-provi jirriżulta li għalkemm Camilleri u Polidano għażlu li jsegwu toroq separati għaliex skont ma xehed Alex Polidano dik il-ħabta lanqas biss kienu qegħdin jitmellmu, il-fatti juru xort'oħra. Fil-fatt jirriżulta li Camilleri beda jopera tramite s-soċjetà O & S Shipping u beda jagħmel l-istess negozju li kienet qed tagħmel is-soċjetà rikorrenti, mill-istess uffiċċju tagħha u bl-istess haddiema wkoll.

Il-każ odjern jittratta allegat dejn li r-rikorrenti għandha tirkupra mingħand l-intimat u għalhekk kull kwistjoni oħra li saret referenza għaliha minn Polidano, inkluż l-eċċezzjonijiet dwar innuqqas t'awtorizzazzjoni tiegħu għat-trasferiment tal-ishma tmur ferm lil hinn mill-parametri ta' din il-kawża u għalhekk il-Qorti sejra tastjeni milli tesprimi l-fehma tagħha dwarhom anki sabiex ma tippregudikax il-mertu ta' eventwali proċeduri legali fir-rigward.

Il-pern tal-kwistjoni tal-lum huwa esklussivament jekk l-ammont ta' €57,765.06 pretiż mis-soċjetà rikorrenti huwiex tassew dovut mill-intimat. Fil-kors ta' dawn il-proċeduri xehed Patrick Camilleri, Accountant li ppreżenta l-*financial statements* tas-soċjetà rikorrenti għas-sena 2012 li effettivament huma l-aħħar *financial statements* li ffirmat l-intimat. Minn dan il-*financial statement* ma jirriżultax li hemm xi bilanċ li fis-sena 2012 kien dovut mill-intimat. L-intimat xehed illi l-ewwel darba li sema' li kellu jhallas xi ammont lir-rikorrenti kien meta ġie notifikat bl-atti ta' din il-kawża għaliex altrimenti mis-sena 2012 sal-intavolar ta' dawn il-proċeduri qatt ma kien irċieva informazzjoni jew intimazzjoni sabiex jersaq għall-ħlas pretiż. L-intimat ippreżenta wkoll kopja tal-*financial statements* għas-snin 2013 u 2014 u lanqas minn hawn ma jirriżulta li kien hemm xi pendenza pagabbli mill-intimat. Il-Qorti ssibha ferm diffiċli temmen kif somma ngenti bħal dik pretiża mir-rikorrenti ma tirriżultax riflessa fil-*financial statements* ta' ben tlett snin in fila. Issibha wkoll diffiċli temmen kif l-intimat ma ġiex intimat iħallas qabel ma rċieva l-atti ta' din il-kawża, kawża li *del resto* ġiet intavolata fit-22 t'Awwissu 2017 u cioè tlett snin wara li kien sar is-*share transfer*. Fil-fehma tal-Qorti li kieku tassew kien hemm pendenza tal-ammont pretiż mir-rikorrenti żgur li din kienet tħabrek taġixxi qabel in kawtela tad-drittijiet tagħha. Fid-dawl tal-fatt li t-talba tar-rikorrenti ma tirriżultax pruvata għas-sodisfazzjon tal-Qorti sal-grad rikjest mil-ligi, it-talbiet kollha sejrin jiġu miċhuda.

Għalhekk, u għar-raġunijiet kollha hawn fuq premessi, din il-Qorti qegħda taqta' u tiddeċiedi din il-kawża billi:

1. Tilqa' l-ewwel eċċezzjoni tal-intimat.
2. Tastjeni milli tiehu konjizzjoni ulterjuri tal-bqija tal-eċċezzjonijiet tal-intimat.
3. Tiċhad it-talbiet kollha.

L-ispejjeż ta' din il-kawża jithallsu mis-soċjetà rikorrenti.

IMHALLEF

DEP REG